

SENTENZA TAL-QORTI TAL-ĠUSTIZZJA (Awla Manja)

1 ta' Ġunju 2010*

Fil-Kawzi magħquda C-570/07 u C-571/07,

li għandhom bħala suġġett talbiet għal deċiżjoni preliminari skont l-Artikolu 234 KE, imressqa mit-Tribunal Superior de Justicia de Asturias (Spanja), permezz ta' deċiżjonijiet tas-26 ta' Ottubru u tat-22 ta' Ottubru 2007, li waslu fil-Qorti tal-Ġustizzja fl-24 ta' Diċembru u s-27 ta' Diċembru 2007, fil-proċeduri

José Manuel Blanco Pérez,

María del Pilar Chao Gómez

vs

Consejería de Salud y Servicios Sanitarios (C-570/07),

Principado de Asturias (C-571/07),

* Lingwa tal-kawża: l-Ispanjol.

fil-preżenza ta'

Federación Empresarial de Farmacéuticos Españoles (C-570/07),

Plataforma para la Libre Apertura de Farmacias (C-570/07),

Celso Fernández Gómez (C-571/07),

Consejo General de Colegios Oficiales de Farmacéuticos de España,

Plataforma para la Defensa del Modelo Mediterráneo de Farmacias,

Muy Ilustre Colegio Oficial de Farmacéuticos de Valencia,

Asociación Nacional de Grandes Empresas de Distribución (ANGED)

IL-QORTI TAL-ĠUSTIZZJA (Awla Manja),

komposta minn V. Skouris, President, K. Lenaerts u E. Levits, Presidenti ta' Awla, C. W. A. Timmermans, A. Rosas, E. Juhász, G. Arestis, A. Borg Barthet, M. Ilešič, J. Malenovský (Relatur), U. Lõhmus, A. Ó Caoimh u L. Bay Larsen, Imħallfin,

Avukat Ġenerali: M. Poiares Maduro,
Reġistratur: M. Ferreira, Amministratur Prinċipali,

wara li rat il-proċedura bil-miktub u wara s-seduta tad-19 ta' Mejju 2009,

wara li kkunsidrat l-osservazzjonijiet ipprezentati:

- għal M. Blanco Pérez, Chao Gómez u l-Plataforma para la Libre Apertura de Farmacias, minn D. Cueva Díaz, avukat,
- għall-Consejería de Salud y Servicios Sanitarios u l-Principado de Asturias, minn R. Paredes Ojanguren, avukat,
- għall-Federación Empresarial de Farmacéuticos Españoles, minn R. Ariño Sánchez, avukat,
- għall-Consejo General de Colegios Oficiales de Farmacéuticos de España, minn A. García Castillo, C. Ruixo Claramunt, M. Troncoso Ferrer u I. Igartua Arregui, avukati,

- għall-Plataforma para la Defensa del Modelo Mediterráneo de Farmacias u l-Muy Ilustre Colegio Oficial de Farmacéuticos de Valencia, minn E. Navarro Varona u E. García Aguado, avukati,

- għall-Asociación Nacional de Grandes Empresas de Distribución (ANGED), minn J. Pérez-Bustamante Köster, avukat,

- għall-Gvern Spanjol, minn J. M. Rodríguez Cárcamo, bħala aġent,

- għall-Gvern Belġjan, minn L. Van den Broeck, bħala aġent,

- għall-Gvern Elleniku, minn K. Georgiadis kif ukoll minn S. Alexandridou u V. Karra, bħala aġenti,

- għall-Gvern Franciż, minn G. de Bergues u B. Messmer, bħala aġenti,

- għall-Gvern Taljan, minn G. Palmieri, bħala aġent, assistita minn G. Fiengo, avvocato dello Stato,

- għall-Gvern Awstrijak, minn C. Pesendorfer u T. Kröll, bħala aġenti,

- għall-Gvern Portugiż, minn L. Inez Fernandes u A. P. Antunes, bħala aġenti,

- għall-Gvern Slovakk, minn J. Čorba, bħala aġent,

- għall-Kummissjoni Ewropea, minn E. Traversa, R. Vidal Puig u G. Luengo, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tat-30 ta' Settembru 2009,

tagħti l-preżenti

Sentenza

- 1 It-talbiet għal deċiżjoni preliminari jirrigwardaw l-interpretazzjoni tal-Artikolu 49 TFUE.

- 2 Dawn it-talbiet tressqu fil-kuntest ta' kawżi bejn J.-M. Blanco Pérez u M. Chao Gómez u l-Consejería de Salud y Servicios Sanitarios (awtorità tas-saħħa u tas-servizzi sanitarji) (C-570/07) kif ukoll il-Principado de Asturias (C-571/07) dwar sejha għal kandidaturi sabiex jingħataw awtorizzazzjoni għall-istabbiliment ta' spiżeriji ġodda fil-Komunità Awtonoma ta' Asturias.

Il-kuntest ġuridiku

Il-leġiżlazzjoni tal-Unjoni

- 3 Skont il-premessa 26 tad-Direttiva 2005/36/KE tal-Parlament Ewropew u tal-Kunsill, tas-7 ta' Settembru 2005, dwar ir-Rikonoxximent ta' Kwalifiki Professionali (ĠU L 255, p. 22), li, essenzjalment, hija bħat-tieni premessa tad-Direttiva tal-Kunsill 85/432/KE, tas-16 ta' Settembru 1985, li tikkonċerna l-koordinazzjoni ta' dispożizzjonijiet stabbiliti bil-liġi, b'regolamenti jew b'azzjoni amministrattiva fir-rigward ta' ċerti attivitajiet fil-qasam tal-farmacija (ĠU Edizzjoni Speċjali bil-Malti, Kapitolu 6, Vol. 1, p. 129):

“Din id-Direttiva ma tikkordinax il-kondizzjonijiet kollha għall-aċċess għal attivitajiet fil-qasam tal-farmacija u l-eżerċizzju ta' dawn l-attivitajiet. B'mod partikolari, id-distribuzzjoni ġeografika ta' l-ispizjeriji u l-monopolju fl-għotja ta' mediċini jibqgħu kwistjonijiet f'idejn l-Istati Membri. Din id-Direttiva ma tibdilx id-dispożizzjonijiet leġislattivi, regolatorji u amministrattivi ta' l-Istati Membri li jzommu kumpanniji milli jeżerċitaw ċerti attivitajiet ta' spizjara jew li jissoġġettaw l-eżerċizzju ta' dawn l-attivitajiet għal ċerti kondizzjonijiet.”

- 4 L-Artikolu 1 ta' din id-direttiva jipprovdi:

“Din id-Direttiva tistabbilixxi regoli skond liema Stat Membru li jissoġġetta l-aċċess jew l-eżerċizzju ta' professjoni regolata fit-territorju tiegħu għall-kondizzjoni ta' pussess ta' kwalifiki professjonali speċifiċi [...] għandu jirrikonoxxi kwalifiki professjonali

miksuba fi Stat Membru jew aktar [...] u li jippermettu li persuna li jkollha dawk il-kwalifiki teżerċita l-istess professjoni hemmhekk, għal aċċess għal u eżerċizzju ta' dik il-professjoni”.

- 5 L-Artikolu 45 tal-imsemmija direttiva, bit-titolu “L-eżerċizzju ta' l-attivitajiet professjonali ta' spizjar” jipprovdi:

“1. Għall-finijiet ta' din id-Direttiva, l-attivitajiet ta' spizjar huma dawk, li l-aċċess għalihom u l-eżerċizzju tagħhom jiddependi, f'wiehed mill-Istati Membri jew aktar, mill-kwalifiki professjonali u li huma miftuħa għat-titolari ta' provi ta' kwalifiki formali tat-tipi elenkati fl-Anness V, punt 5.6.2.

2. L-Istati Membri għandhom jassiguraw li t-titolari ta' provi ta' kwalifiki formali fil-farmaċija f'livell universitarju jew f'livell ikkunsidrat bhala ekwivalenti, li jissodisfaw id-dispożizzjonijiet ta' l-Artikolu 44, jistgħu jgawdu aċċess għal u jwettqu mhux inqas minn l-attivitajiet li ġejjin, soġġett għar-rekwiżit, fejn xieraq, ta' esperjenza professjonali supplimentari:

- a) il-preparazzjoni tal-forma farmaċewtika ta' prodotti mediċinali;
- b) il-fabbrikazzjoni u l-ittestjar ta' prodotti mediċinali;
- c) l-ittestjar ta' prodotti mediċinali f'laboratorju għall-kontroll tal-prodotti mediċinali;

- d) il-ħażna, il-preservazzjoni u d-distribuzzjoni ta' prodotti mediċinali fl-istadju tal-bejgħ bl-ingrossa;
- e) il-preparazzjoni, l-ittestjar, il-ħażna u l-provvista ta' prodotti mediċinali fl-ispiżjeriji miftuħa għall-pubbliku;
- f) il-preparazzjoni, l-ittestjar, il-ħażna u t-tqassim ta' prodotti mediċinali fl-isptarijiet;
- g) l-għoti ta' informazzjoni u pariri dwar prodotti mediċinali l-għoti ta' informazzjoni u pariri dwar prodotti mediċinali.

[...]

5. Jekk, fis-16 ta' Settembru 1985, Stat Membru kellu eżami kompetittiv intiż sabiex jintgħażlu minn fost it-titolari msemmija fil-paragrafu 2, dawk li għandhom ikunu awtorizzati li jsiru sidien ta' farmaċiji godda li l-kreazzjoni tagħhom kienet deċiża bħala parti minn sistema nazzjonali ta' diviżjoni ġeografika, dak l-Istat Membru jista' b'deroga mill-paragrafu 1, jipproċedi b'dak l-eżami u jirrikjedi ċittadini ta' Stati Membri li għandhom provi ta' kwalifiki formali msemmija fl-Anness V, punt 5.6.2 jew li jibbenefikaw mid-dispożizzjonijiet ta' l-Artikolu 23 [dwar id-drittijiet miksuba], sabiex jipparteċipaw fih."

- 6 Il-paragrafi 2 u 5 tal-Artikolu 45 tad-Direttiva 2005/36 huma, essenzjalment, bħall-paragrafi 1 sa 3 tal-Artikolu 1 tad-Direttiva 85/432.

Il-leġiżlazzjoni nazzjonali

- 7 Mill-Artikolu 103(3) tal-liġi ġenerali 14/1986, dwar is-saħħa (Ley General de Sanidad 14/1986), tal-25 ta' April 1986 (BOE Nru 102, tad-29 ta' April 1986, p. 15207), jirriżulta li d-diversi spiżeriji huma suġġetti għal pjan sanitarju skont il-kundizzjonijiet stabbiliti permezz tal-leġiżlazzjoni speċjali dwar il-mediċini u l-ispizeriji.
- 8 L-Artikolu 2 tal-liġi 16/1997, dwar ir-regolamentazzjoni tal-ispizeriji (Ley de Regulación de los Servicios de las Oficinas de Farmacia 16/1997), tal-25 ta' April 1997 (BOE Nru 100, tas-26 ta' April 1997, p. 13450), jipprovdi:

“1. [...] Sabiex jiġu organizzati s-servizzi farmaċewtiċi pprovduti lill-popolazzjoni, il-Komunitajiet Awtonomi, li għandhom l-obbligu jivverifikaw li dawn is-servizzi jiġu żgurati, għandhom jistabbilixxu kriterji speċifiċi ta' pjanifikazzjoni għall-awtorizzazzjoni ta' spiżeriji.

[...]

2. Il-pjanifikazzjoni tal-ispizeriji għandha tiegħu inkunsiderazzjoni d-densità demografika, il-karatteristiċi ġeografiki u t-tqassim tal-popolazzjoni, b'mod li jiġu ggarantiti l-aċċessibbiltà u l-kwalità tas-servizz u provvista adegwata tal-mediċini, fid-dawl tal-bżonnijiet mediċi ta' kull territorju.

It-tqassim territorjali ta' dawn l-istabbilimenti għandu jsir fid-dawl tan-numru ta' residenti għal kull spiżerija u tad-distanza bejn l-ispizeriji, stabbiliti mill-Komunitajiet Awtonomi, skont il-kriterji ġenerali msemmija iktar 'il fuq. Fi kwalunkwe każ, ir-regoli ta' tqassim territorjali għandhom jiggarrantixxu servizz farmaċewtiku adattat għall-popolazzjoni.

3. Il-porzjon minimu ta' popolazzjoni sabiex jiġi permess il-ftuħ ta' spizerija huwa, bħala regola ġenerali, ta' 2 800 resident għal kull stabbiliment. Skont il-konċentrazzjoni tal-popolazzjoni, il-Komunitajiet Awtonomi jistgħu jistabbilixxu porzjonijiet ta' popolazzjoni oghla, li ma jistgħux jaqbzu l-4000 resident għal kull spizerija. Fi kwalunkwe każ, meta jintlaħqu l-limiti, tkun tista' tinfetaħ spizerija oħra għal kull frazzjoni oghla minn 2 000 resident.

Bla ħsara għall-paragrafu preċedenti, il-Komunitajiet Awtonomi jistgħu jistabbilixxu porzjonijiet ta' popolazzjoni iżgħar għaż-żoni rurali, turistiċi, fil-muntanja, jew għaż-żoni fejn, minħabba l-karatteristiċi ġeografiċi, demografiċi jew sanitarji taġġhom, l-applikazzjoni tal-kriterji ġenerali ma jippermettux li jiġi żgurat servizz farmaċewtiku.

4. Id-distanza minima bejn l-ispizeriji, fid-dawl tal-kriterji ġeografiċi u t-tqassim tal-popolazzjoni, hija, bħala regola ġenerali, ta' 250 metru. Skont il-konċentrazzjoni tal-popolazzjoni, il-Komunitajiet Awtonomi jistgħu jawtorizzaw distanzi iqsar bejniethom; bl-istess mod, il-Komunitajiet Awtonomi jistgħu jistabbilixxu limiti għall-ftuħ ta' spizeriji viċin ċentri mediċi."

- 9 Skont din il-legalizzazzjoni, il-Komunità Awtonoma ta' Asturias adottat id-Digriet 72/2001 li jirregola l-ispizeriji u s-servizzi ta' spizerija fil-Prinċipat ta' Asturias (Decreto 72/2001 regulador de las oficinas de farmacia y botiquines en el Principado de Asturias) tad-19 ta' Lulju 2001 (BOPA Nru 175, tat-28 ta' Lulju 2001, p. 10135).

10 L-ewwel subparagrafu tal-Artikolu 1(1) ta' dan id-digriet jipprovdi:

“It-territorju tal-Komunità Awtonoma huwa maqsum f’żoni farmaċewtiċi li jikkoinċidu, bħala regola, maż-żoni sanitarji bażiċi li huma stabbiliti fil-kuntest tal-pjanifikazzjoni sanitarja tal-Prinċipat ta’ Asturias.”

11 Skont l-indikazzjonijiet ipprovduti mill-Consejería de Salud y Servicios Sanitarios u mill-Principado de Asturias, il-Komunità Awtonoma ta’ Asturias hija maqsuma fi 68 żona sanitarja bażika li jikkoinċidu, bħala regola, maż-żoni farmaċewtiċi.

12 L-Artikolu 2 ta’ dan l-istess digriet jistabbilixxi:

“1. F’kull zona farmaċewtika, in-numru ta’ spiżeriji jirrispetta l-porzjon ta’ popolazzjoni ta’ 2800 resident għal kull spiżerija. Meta dan il-limitu jinqabeż, tkun tista’ tinfetaħ spiżerija oħra għal kull frazzjoni oghla minn 2000 resident.

2. Fiż-żoni sanitarji bażiċi u fid-distretti kollha, jista’ jkun hemm tal-anqas spiżerija waħda.”

13 L-Artikolu 3 tad-Digriet 72/2001 jipprovdi:

“Għall-fini ta’ dan id-digriet, il-kalkol u tal-popolazzjoni għandu jsir abbażi tal-informazzjoni li tirrizulta mill-aħħar revizjoni taċ-ċensiment municiċipali.”

14 L-Artikolu 4 ta' dan id-digriet jipprovdi:

“1. Id-distanza minima bejn l-ispizeriji hija, bhala regola, ta' 250 metru tkun liema tkun iż-żona farmaċewtika li jkunu jinsabu fiha.

2. Din id-distanza minima ta' 250 metru għandha tiġi rrispettata wkoll fir-rigward taċ-ċentri tas-saħħa ta' kwalunkwe żona farmaċewtika, irrispettivament mill-fatt jekk dawn humiex ċentri tas-saħħa pubbliċi jew privati marbutin b'kuntratt biex jipprovdu kura li ma tinghatax fl-isptarijiet jew dik li tinghata fl-isptarijiet, li joffru konsultazzjonijiet esterni jew li jipprovdu servizzi ta' emerġenza, u irrispettivament mill-fatt jekk dawn humiex qegħdin jiffunzjonaw diġà jew jekk għadhomx fi stat ta' kostruzzjoni.

Dan ir-rekwiżit tad-distanza bejn iċ-ċentri tas-saħħa ma għandux japplika f'żoni farmaċewtiċi fejn hemm biss spizerija waħda jew fi bliet li fil-preżent għandhom spizerija waħda biss, u fejn mhux maħsub, fid-dawl tal-karatteristiċi tagħhom, li jinfethu spizeriji ġodda.

[...]”

15 Il-proċedura tal-għoti tal-awtorizzazzjoni ta' ftuħ hija rregolata mill-Artikoli 6 sa 17 tad-Digriet 72/2001.

16 Skont dawn id-dispożizzjonijiet, il-Komunità Awtonoma ta' Asturias għandha, b'mod partikolari, tiftaħ *ex officio*, proċedura tal-anqas darba fis-sena sabiex tawtorizza l-ftuħ ta' spizeriji ġodda sabiex tittiehed inkunsiderazzjoni l-evoluzzjoni tad-densità demografika.

- 17 Is-sejha għal applikazzjoni tindika ż-żona farmaċewtika u, jekk ikun il-każ, il-komun u l-lokalità tal-ispizerija. Wara l-pubblikazzjoni tas-sejha għall-applikazzjoni, l-ispizjara interessati għandhom jipprezentaw l-applikazzjonijiet u d-dokumenti li jattestaw l-kwalifiki tagħhom. Sussegwentement, għandha tiltaqa' kummissjoni magħmula minn membri tal-amministrazzjoni, tal-ordni professjonali u ta' assoċjazzjonijiet professjonali sabiex tevalwa l-kwalifiki tal-kandidati.
- 18 Wara l-ghoti tal-awtorizzazzjoni, l-ispizjar magħżul għandu jindika l-post fejn ikun ser jeżerċita l-attività tiegħu. L-awtoritajiet kompetenti għandhom jivverifikaw jekk il-kriterji ta' pjanifikazzjoni territorjali imposti mil-legiżlazzjoni humiex irrispettati.
- 19 Id-Digriet 72/2001 jipprovdi wkoll, fl-anness, skala ta' kwalifiki li jinkludu l-kriterji li, fil-proċedura msemmija iktar 'il fuq, il-kandidati li jkunu pprezentaw applikazzjoni sabiex isiru l-proprjetarji ta' spizerija ġdida, huma evalwati abbażi tagħhom.
- 20 L-iskala ta' kwalifiki tevalwa l-kandidati b'mod partikolari skont il-kwalifiki akkademiċi, l-edukazzjoni tagħhom, kif ukoll l-esperjenza akkademika tagħhom.
- 21 Id-Digriet 72/2001 jipprovdi wkoll fil-punti 4 u 7 ta' dan l-anness:

“4. La l-esperjenza professjonali bhala spizjar proprjetarju jew ko-proprjetarju ta' spizerija u lanqas kwalunkwe tip ieħor ta' kwalifika ma tkun tghodd jekk waħda jew l-oħra tkun diġà ntużat fil-passat sabiex dak li jkun jakkwista l-awtorizzazzjoni għall-istabbiliment.

[...]

6. Il-kwalifiki professjonali relatati mal-eżerċizzju tal-professjoni miksuba fit-territorji tal-Prinċipat ta' Asturias għandhom jiżdedu b'20%.

7. Fil-każ li tirriżulta ugwalità fl-iskala, l-awtorizzazzjonijiet għandhom jingħataw skont l-ordni ta' priorità li ġej:

a) l-ispjżara li mhumiex proprjetarji ta' spiżeriji;

b) l-ispjżeriji li huma proprjetarji ta' spiżerija fiż-żoni ta' spiżerija jew ta' municipalitajiet li l-popolazzjoni tagħhom hija inqas minn 2 800 resident;

ċ) l-ispjżara li eżerċitaw l-attività professjonali tagħhom fil-Prinċipat ta' Asturias;

[...]”

Il-kawżi prinċipali u d-domandi preliminari

- 22 Fl-2002, il-Komunità Awtonoma ta' Asturias iddeċidiet li skont l-Artikoli 6 sa 17 tad-Digriet 72/2001, tibda proċedura intiża għall-għoti ta' awtorizzazzjonijiet ta' ftuħ ta' spiżeriji ġodda.
- 23 Fl-14 ta' Ġunju 2002, il-Consejería de Salud y Servicios Sanitarios hadet deċiżjoni li tagħti bidu għas-sejha għall-applikazzjonijiet sabiex jingħataw awtorizzazzjonijiet għal spiżeriji fil-Komunità Awtonoma ta' Asturias (BOPA Nru 145, tal-24 ta' Ġunju 2002, p. 8145, iktar 'il quddiem id-“deċiżjoni tal-14 Ġunju 2002”).
- 24 Ir-regoli tas-sejha għall-kandidaturi stabbilew il-ftuħ ta' 24 spiżerija ġdida skont, b'mod partikolari, id-densità demografika, it-tqassim tal-popolazzjoni, id-distanza bejn l-ispjżeriji kif ukoll il-gruppi minimi ta' popolazzjoni.
- 25 Ir-rikorrenti fil-kawża prinċipali, spiżjara kkwalifikati, xtaqu jifthu spiżerija ġdida fil-Komunità Awtonoma ta' Asturias, mingħajr, madankollu, ma giet applikata għalihom is-sistema ta' pjanifikazzjoni territorjali skont id-Digriet 72/2001.
- 26 Konsegwentment, fil-kuntest tal-ewwel kawża prinċipali, huma ppreżentaw rikors kontra d-deċiżjoni tal-14 ta' Ġunju 2002, kif ukoll kontra dik tal-Consejo de Gobierno del Principado de Asturias, tal-10 ta' Ottubru 2002, li tikkonferma d-deċiżjoni preċedenti.

- 27 Fit-tieni kawża prinċipali, dawn l-istess rikorrenti ressqu quddiem it-Tribunal Superior de Justicia de Asturias rikors li permezz tiegħu attakkaw id-deċiżjoni impliċita dwar l-oġġezzjoni magħmula kontra d-Digriet 72/2001 u, b'mod partikolari, kontra l-Artikoli 2, 4, 6 u 10 kif ukoll kontra l-anness dwar l-iskala tal-kwalifiki.
- 28 F'dawn iż-żewġ kawżi, l-imsemmija rikorrenti kkontestaw il-legalità tad-deċiżjonijiet imsemmija iktar 'il fuq u tad-Digriet 72/2001 b'mod partikolari minhabba li dawn għandhom l-effett li jcaħhdu l-aċċess tal-ispizjara għall-ispizzeriji l-ġodda fil-Komunità Awtonoma ta' Asturias. Barra minn hekk, dan id-digriet jipprovdi kriterji ta' selezzjoni tal-ispizzeriji l-ġodda inammissibbli.
- 29 F'dan il-kuntest, il-qorti tar-rinviju tistaqsi dwar il-punt jekk is-sistema prevista mid-Digriet 72/2001 tikkostitwix restrizzjoni għal-libertà ta' stabbiliment inkompatibbli mal-Artikolu 49 TFUE.
- 30 F'dawn iċ-ċirkustanzi, it-Tribunal Superior de Justicia de Asturias iddeċieda li jissospendi l-proċeduri quddiemu u li jagħmel lill-Qorti tal-Ġustizzja d-domanda preliminari segwenti fil-kawża C-570/07:

“L-Artikolu [49 TFUE] jipprekludi dak li huwa stabbilit fl-Artikoli 2, 3 u 4 tad-[Digriet 72/2001], kif ukoll il-punti 4, 6 u 7 ta' l-anness tad-digriet imsemmi iktar 'il fuq?”

- 31 Fil-kawża C-571/07, it-Tribunal Superior de Justicia de Asturias iddeċieda li jissospendi l-proċeduri quddiemu u li jagħmel lill-Qorti tal-Ġustizzja d-domanda preliminari segwenti:

“L-Artikolu [49 TFUE] jipprekludi d-dispożizzjonijiet tal-leġiżlazzjoni tal-Komunità awtonoma [...] ta’ Asturias dwar l-awtorizzazzjoni biex jiġu stabbiliti spizeriji?”

- 32 Permezz ta’ digriet tal-President tal-Qorti tal-Ġustizzja tat-28 ta’ Frar 2008, il-Kawżi C-570/07 u C-571/07 ingħaqdu flimkien għall-finijiet tal-proċedura bil-miktub u orali, kif ukoll tas-sentenza.

Fuq l-ammissibbiltà

- 33 Il-Consejo General de Colegios Oficiales de Farmacéuticos de España, kif ukoll il-Gvern Spanjol, Grieg, Franciż u dak Taljan jikkontestaw l-ammissibbiltà tat-talbiet għal deċiżjoni preliminari.
- 34 Il-qorti tar-rinviju l-ewwel nett ma tipprovdi l-ebda informazzjoni dwar is-sitwazzjoni fattwali tar-rikorrenti fil-kawża prinċipali. Barra minn hekk, hija ma tindikax b’mod ċar id-dispożizzjonijiet nazzjonali kkonċernati u ma tesponix biżżejjed ir-raġunijiet li wassluha tistaqsi lilha nnifisha dwar il-kompatibbiltà ta’ dawn id-dispożizzjonijiet mal-Artikolu 49 TFUE. Fl-aħħar nett, id-domandi magħmula huma ipotetiċi peress li l-kawżi prinċipali jinvolvu żewġ ċittadini Spanjoli. Fin-nuqqas ta’ element transkonfinali, dawn id-domandi ma għandhom l-ebda rabta mad-dritt tal-Unjoni.

- 35 F'dan ir-rigward, għandu jifakkar li huma biss il-qrati nazzjonali, li qed jisimgħu l-kawża u li għandhom ir-responsabbiltà li jagħtu d-deċiżjoni għodizzjarja, li għandhom jiddeterminaw, fid-dawl ta' ċirkustanzi partikolari ta' kull kawża, kemm il-htieġa għal deċiżjoni preliminari sabiex ikunu jistgħu jaqtgħu s-sentenza kif ukoll ir-rilevanza tad-domandi li jagħmlu lill-Qorti tal-Ġustizzja. Konsegwentement, sakemm id-domandi magħmula jkunu jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bhala regola, marbuta li tiddeċiedi (ara, f'dan is-sens, is-sentenzi tat-13 ta' Marzu 2001, *PreussenElektra*, C-379/98, Ġabra p. I-2099, punt 38, u tal-10 ta' Marzu 2009, *Hartlauer*, C-169/07, Ġabra p. I-1721, punt 24).
- 36 Minn dan isegwi li l-kwistjonijiet dwar l-interpretazzjoni tad-dritt tal-Unjoni jgawdu minn prezunzjoni ta' rilevanza. Iċ-ċaħda mill-Qorti tal-Ġustizzja ta' domanda magħmula minn qorti nazzjonali hija possibbli biss meta jkun jidher manifestament li l-interpretazzjoni tad-dritt tal-Unjoni mitluba ma għandhiex x'taqsam mal-fatti jew mas-sugġett tal-kawża prinċipali, meta l-problema hija ta' natura ipotetika jew inkella meta l-Qorti tal-Ġustizzja ma jkollhiex għad-dispożizzjoni tagħha l-elementi ta' fatt u ta' liġi neċessarji sabiex twieġeb b'mod utli għad-domandi li jkunu sarulha (ara, f'dan is-sens, is-sentenza tal-5 ta' Diċembru 2006, *Cipolla et*, C-94/04 u C-202/04, Ġabra p. I-11421, punt 25, kif ukoll tas-7 ta' Ġunju 2007, *van der Weerd et*, C-222/05 sa C-225/05, Ġabra p. I-4233, punt 22).
- 37 Fid-dawl ta' din il-ġurisprudenza, għandu jiġi osservat, l-ewwel nett, li, fid-deċiżjonijiet tar-rinviju, il-qorti nazzjonali motivat id-deċiżjoni tagħha għalfejn fil-fehma tagħha huwa meħtieġ li jsiru d-domandi preliminari billi osservat li l-legalità tal-leġiżlazzjoni inkwistjoni fil-kawża prinċipali tiddependi mill-interpretazzjoni li ser tagħti l-Qorti tal-Ġustizzja tal-Artikolu 49 TFUE.
- 38 It-tieni nett, ma jidhirx b'mod manifest li l-interpretazzjoni mitluba ma għandha l-ebda relazzjoni mal-fatti jew is-sugġett tal-kawża prinċipali jew li l-problema hija ta' natura ipotetika.

- 39 Huwa paċifiku li r-rikorrenti fil-kawża prinċipali għandhom ċittadinanza Spanjola u li l-elementi kollha tal-kawża prinċipali huma limitati għal ġewwa Stat Membru wieħed. Għaldaqstant, kif jirriżulta mill-ġurisprudenza, ir-risposta tal-Qorti tal-Ġustizzja tista' tkun utli għall-qorti tar-rinviju anki f'tali ċirkustanzi, b'mod partikolari fl-ipoteżi fejn id-dritt nazzjonali jimponilha li tagħti l-benefiċċju lil ċittadin Spanjol li jgawdi mill-istess drittijiet bħal dawk li ċittadin ta' Stat Membru, li ma huwiex ir-Renju ta' Spanja, jgawdi minnhom skont id-dritt tal-Unjoni fl-istess sitwazzjoni (ara, b'mod partikolari, is-sentenzi tat-30 ta' Marzu 2006, *Servizi Ausiliari Dottori Commercialisti*, C-451/03, Ġabra p. I-2941, punt 29, kif ukoll *Cipolla et*, iċċitata iktar 'il fuq, punt 30).
- 40 Barra minn hekk, minkejja li, bħala regola, leġiżlazzjoni nazzjonali bħal dik inkwistjoni fil-kawża prinċipali — li hija applikabbli minghajr distinzjoni għaċ-ċittadini Spanjoli u għaċ-ċittadini ta' Stati Membri oħrajn — tista' tirriżulta biss minn dispożizzjonijiet dwar il-libertajiet fundamentali ggarantiti mit-trattat inkwantu din tapplika għal sitwazzjonijiet li għandhom rabta mal-iskambji bejn Stati Membri, imkien ma huwa eskluż li ċittadini stabbiliti fl-Istati Membri barra r-Renju ta' Spanja kienu interessati sabiex iħaddmu spiżeriji fil-Komunità Awtonoma ta' Asturias (ara, f'dan is-sens, is-sentenza tal-11 ta' Marzu 2010, *Attanasio Group*, C-384/08, Ġabra p. I-2055, punti 23 u 24, kif ukoll ġurisprudenza ċċitata).
- 41 It-tielet nett, għandu jiġi kkonstatat li d-deċiżjonijiet tar-rinviju jiddeskrivu, b'mod suffiċjenti, il-kuntest ġuridiku u fattwali tal-kawża prinċipali u li l-indikazzjonijiet pprovduti mill-qorti tar-rinviju jippermettu li tiġi ddeterminata l-portata tad-domandi magħmula. B'hekk, dawn id-deċiżjonijiet taw lill-partijiet interessati possibbiltà effettiva li jipprezentaw osservazzjonijiet skont l-Artikolu 23 tal-Istatut tal-Qorti tal-Ġustizzja tal-Unjoni Ewropea, kif barra minn hekk jattesta l-kontenut tal-osservazzjonijiet magħmula f'dawn il-proċeduri.
- 42 F'dawn iċ-ċirkustanzi, it-talbiet għal deċiżjoni preliminari għandhom jiġu kkunsidrati ammissibbli.

Fuq il-mertu

Osservazzjonijiet preliminari

- ⁴³ L-ewwel nett, għandu jittfakkar li, skont l-Artikolu 168(7) TFUE, kif ippreċiżat mill-ġurisprudenza tal-Qorti tal-Ġustizzja u mill-premessa 26 tad-Direttiva 2005/36, id-dritt tal-Unjoni ma jippreġudikax il-kompetenza tal-Istati Membri li jorganizzaw is-sistemi ta' sigurtà soċjali tagħhom u li jieħdu, b'mod partikolari, dispożizzjonijiet intiżi sabiex jiġu organizzati servizzi ta' saħħa bhal dawk tal-ispizeriji. Madankollu, fl-eżerċizzju ta' din il-kompetenza, l-Istati Membri għandhom josservaw id-dritt tal-Unjoni, u b'mod partikolari d-dispożizzjonijiet tat-Trattat dwar il-libertajiet fundamentali, dawn id-dispożizzjonijiet jinkludu l-projbizzjoni għall-Istati Membri li jintroduċu jew li jżommu restrizzjonijiet mhux ġustifikati għall-eżerċizzju ta' dawn il-libertajiet fil-qasam tal-kura tas-saħħa (ara, f'dan is-sens, is-sentenza ċċitata iktar 'il fuq Hartlauer, iċċitata qabel, punt 29; tad-19 ta' Mejju 2009, Il-Kummissjoni vs L-Italja, C-531/06, Ġabra p. I-4103, punt 35 u tad-19 ta' Mejju 2009, kif ukoll Apothekerkammer des Saarlandes *et*, C-171/07 u C-172/07, Ġabra p. I-4171, punt 18).
- ⁴⁴ Għalhekk, fl-evalwazzjoni tar-rispett ta' dan l-obbligu, għandu jittiehed inkunsiderazzjoni l-fatt li s-saħħa u l-hajja tal-persuni jokkupaw l-ewwel post fost l-assi u l-interessi protetti mit-trattat u li huma l-Istati Membri li jiddeċiedu fuq il-livell ta' protezzjoni li huwa jixtiequ jagħtu lis-saħħa pubblika kif ukoll il-mod li bih dan il-livell għandu jintlaħaq. Peress li dan il-livell jista' jvarja minn Stat Membru għal ieħor, għandu jiġi rrikonoxxut lill-Istati Membri marġni ta' diskrezzjoni (ara, f'dan is-sens, is-sentenzi tal-11 ta' Settembru 2008, Il-Kummissjoni vs Il-Ġermanja, C-141/07, Ġabra p. I-6935, punt 51, kif ukoll Apothekerkammer des Saarlandes *et*, iċċitata iktar 'il fuq, punt 19).

- 45 It-tieni nett, għandu jiġi rrilevat li la d-Direttiva 2005/36 u l-ebda att ieħor li jimplementa l-libertajiet fundamentali ma jistabbilixxu regoli ta' aċċess għall-attivitajiet tas-settur tal-farmaċija li huma intiżi sabiex jistabbilixxu l-kundizzjonijiet li fihom l-ispizeriji l-ġodda jistgħu jinfethu fit-territorji tal-Istati Membri.
- 46 L-Artikolu 45(5) tad-Direttiva 2005/36 jipprovdi li, jekk, fis-16 ta' Settembru 1985, Stat Membru kellu eżami kompetittiv intiż sabiex jintgħazlu l-ispizjara magħzula sabiex isiru proprjetarji ta' spizeriji ġodda li l-kreazzjoni tagħhom kienet deċiża fil-kuntest ta' sistema nazzjonali ta' diviżjoni ġeografika, l-imsemmi Stat Membru jista' jipproċedi b'dak l-eżami u jirrikjedi li ċittadini ta' Stati Membri jipparteċipaw fih.
- 47 F'dan ir-rigward, huwa paċifiku li, f'din id-data, fi Spanja kien jeżisti eżami kompetittiv bħal dan, u li l-proċedura inkwistjoni fil-kawża prinċipali tikkorrispondi għal dan l-eżami. Konsegwentement, l-Istat Membru inkwistjoni jista' jżomm tali proċedura u jissottometti lill-ispizjara kollha għal dan it-test, fuq il-kundizzjoni li r-regoli relatati miegħu jkunu konformi mad-dritt tal-Unjoni.
- 48 Għaldaqstant, ma jsegwix li r-regoli li jirregolaw il-proċedura kkonċernata jistgħu jaharbu mid-dispożizzjonijiet tat-trattat f'dak li jikkonċerna l-eżiġenzi dwar it-tqassim territorjali tal-ispizeriji, minhabba li dan l-element jibqa' barra mill-kamp ta' applikazzjoni tad-Direttiva 2005/36.
- 49 Fil-fatt, id-direttiva kkonċernata għandha l-għan, skont l-Artikolu 1 tagħha, li tistabbilixxi regoli fil-qasam tar-rikonoxximent tal-kwalifiki professjonali sabiex min ikollu dawn il-kwalifiki jkun jista' jeżerċita professjoni rregolamentata jew b'mod indipendenti jew bħala impjegat. Min-naħa l-oħra, hija ma tinkludix regoli li jirregolaw l-istabbiliment ta' spizeriji, u lanqas il-kundizzjonijiet tal-użu tagħhom u lanqas it-tqassim territorjali tagħhom.

- 50 Barra minn hekk, din il-konstatazzjoni hija kkorroborata mill-premessa 26 tad-Direttiva 2005/36, li tgħid li hija ma tiżgurax il-koordinament tal-kundizzjonijiet kollha ta' aċċess għall-attivitajiet tas-settur tal-farmaċija, b'mod li, b'mod partikolari, it-tqassim tal-ispizeriji fit-territorju jkompli jaqa' taħt il-kompetenza tal-Istati Membri.
- 51 F'dawn iċ-ċirkustanzi, ir-regoli ta' dritt intern ikkonċernati, dwar it-tqassim territorjali, għandhom jiġu eżaminati fid-dawl tad-dispożizzjonijiet tat-trattat, u b'mod partikolari tal-Artikolu 49 tiegħu.

Fuq l-ewwel parti tad-domandi preliminari, dwar il-kundizzjonijiet prinċipali marbuta mad-densità demografika u mad-distanza minima bejn l-ispizeriji

- 52 Permezz tal-ewwel parti tad-domandi tagħha, il-qorti tar-rinviju tistaqsi, essenzjalment, jekk l-Artikolu 49 TFUE jipprekludix leġislazzjoni nazzjonali, bħal dik inkwistjoni fil-kawża prinċipali, li timponi limiti għall-għoti ta' awtorizzazzjonijiet ta' stabbiliment ta' spizeriji godda, billi tipprovdi li:
- f'kull zona farmaċewtika, għal kull porzjon ta' 2 800 resident, tista' tinholoq biss spizerija waħda.
 - spizerija addizzjonali tista' tinfetaħ biss jekk jinqabeż dan il-limitu, u għal kull frazzjoni superjuri għal 2 000 resident; u
 - kull spizerija għandha tirrispetta distanza minima meta mqabbla mal-ispizeriji li jeżistu diġà, u li din id-distanza bħala regola hija ta' 250 metru.

Dwar l-eżistenza ta' restrizzjoni fuq il-libertà ta' stabbiliment

- 53 Skont ġurisprudenza stabbilita, kull miżura nazzjonali li, anki jekk applikabbli mingħajr diskriminazzjoni abbażi tan-nazzjonalità, tista' tostakola jew tirrendi inqas attraenti l-eżerċizzju, miċ-ċittadini tal-Unjoni, tal-libertà ta' stabbiliment iggarantita mit-Trattat tikkostitwixxi restrizzjoni fis-sens tal-Artikolu 49 TFUE (ara, f'dan is-sens, is-sentenza tal-14 ta' Ottubru 2004, Il-Kummissjoni vs Il-Pajjiżi l-Baxxi, C-299/02, Ġabra p. I-9761, punt 15, u tal-21 ta' April 2005, Il-Kummissjoni vs Il-Greċja, C-140/03, Ġabra p. I-3177, punt 27).
- 54 B'mod partikolari, taht din il-kategorija taqa' leġislazzjoni nazzjonali li tissugġetta l-istabbiliment ta' impriża ta' Stat Membru ieħor għall-għoti ta' awtorizzazzjoni preliminari, peress li din tista' tostakola, għal din l-impriża, l-eżerċizzju tal-libertà ta' stabbiliment billi ċċaħdu milli jeżerċita liberament l-attivitajiet tagħha permezz ta' stabbiliment stabbli. Fil-fatt, l-imsemmija impriża tirriskja, minn naħa, li tbat i spejjeż amministrattivi u finanzjarji addizzjonali li jimplika l-għoti ta' kull awtorizzazzjoni. Min-naħa l-oħra, is-sistema ta' awtorizzazzjoni preliminari teskludi mill-eżerċizzju ta' attività indipendenti l-operaturi ekonomiċi li ma jissodisfawx l-eżiġenzi predeterminati li huma meħtieġa sabiex tinghata din l-awtorizzazzjoni (ara, f'dan is-sens, is-sentenza ċċitata iktar 'il fuq, Hartlauer, iċċitata iktar 'il fuq, punti 34 u 35).
- 55 Barra minn hekk, leġislazzjoni nazzjonali tikkostitwixxi restrizzjoni meta tissugġetta l-eżerċizzju ta' attività għal kundizzjoni dwar il-bżonnijiet ekonomiċi jew soċjali li din l-attività għandha tissodisfa, peress li tillimita n-numru ta' dawk li jipprovdu servizzi (ara, f'dan is-sens, is-sentenza Hartlauer, iċċitata iktar 'il fuq, punt 36).

- 56 Fil-kawżi prinċipali, għandu jiġi osservat, l-ewwel nett, li l-leġiżlazzjoni nazzjonali tissugġetta l-ftuħ ta' spiżerija ġdida għall-għoti ta' awtorizzazzjoni amministrattiva preliminari, u li barra minn hekk, din tingħata biss lil min jgħaddi mill-eżami kompetittiv.
- 57 It-tieni nett, din il-leġiżlazzjoni tippermetti, f'kull zona farmaċewtika, il-ftuħ ta' spiżerija waħda għal kull porzjon ta' popolazzjoni ta' 2800 resident, fejn spiżerija addizzjonali tista' tinfetah biss meta jinqabeż dan il-limitu, u li din tista' tinfetah għall-frazzjoni superjuri għal 2000 resident.
- 58 It-tielet nett, l-imsemmija leġiżlazzjoni tipprekludi spiżjara milli jeżerċitaw attività ekonomika indipendenti f'lokalità tal-għażla tagħhom, peress li huma għandhom jirrispettaw, bħala regola, distanza minima ta' 250 metru mill-ispizzeriji li jeżistu diġà.
- 59 Għalhekk, tali regoli għandhom l-effett li jillimitaw u jrendu inqas attraenti l-eżerċizzju, minn spiżjara ta' Stati Membri oħra, l-attivitajiet tagħhom fit-territorju Spanjol permezz ta' stabbiliment stabbli.
- 60 Konsegwentement, leġiżlazzjoni nazzjonali bħal dik inkwistjoni fil-kawża prinċipali tikkostitwixxi restrizzjoni għal-libertà ta' stabbiliment skont l-Artikolu 49 TFUE.

Fuq il-ġustifikazzjoni għar-restrizzjoni tal-libertà ta' stabbiliment

- 61 Skont ġurisprudenza stabbilita, ir-restrizzjonijiet għal-libertà ta' stabbiliment, li huma applikabbli mingħajr diskriminazzjoni bbażata fuq in-nazzjonalità, jistgħu jiġu ġġustifikati minhabba raġunijiet imperattivi ta' interess ġenerali, bil-kundizzjoni li jkunu xierqa sabiex jiggarantixxu t-tweqqif tal-għan imfittex u ma jmorrux lil hinn minn dak li huwa meħtieġ biex jintlaħaq dan l-għan (ara s-sentenzi ċċitati iktar 'il fuq Hartlauer, punt 44, kif ukoll Apothekerkammer des Saarlandes *et*, punt 25).
- 62 Fil-kawżi prinċipali, għandu jiġi kkonstatat, l-ewwel nett, li l-leġiżlazzjoni inkwistjoni tapplika mingħajr diskriminazzjoni bbażata fuq in-nazzjonalità.
- 63 It-tieni nett, mill-Artikolu 52(1) TFUE jirrizulta li l-protezzjoni tas-saħħa pubblika tista' tiġġustifika restrizzjonijiet għal-libertajiet fundamentali ggarantiti mit-Trattat bħal-libertà ta' stabbiliment (ara, b'mod partikolari, is-sentenzi ċċitati iktar 'il fuq Hartlauer, punt 46, kif ukoll Apothekerkammer des Saarlandes *et*, punt 27).
- 64 B'mod iktar preċiż, restrizzjonijiet għal-libertà ta' stabbiliment jistgħu jiġu ġġustifikati mill-għan li tiġi żgurata provvista adegwata u ta' kwalità ta' prodotti mediċinali għall-popolazzjoni (sentenzi ċċitati iktar 'il fuq, Il-Kummissjoni vs L-Italja, punt 52, kif ukoll Apothekerkammer des Saarlandes *et*, punt 28).
- 65 L-importanza tal-imsemmi għan hija kkonfermata mill-Artikoli 168(1) TFUE u 35 tal-Karta tad-Drittijiet Fundamentali tal-Unjoni Ewropea, li jipprovdu b'mod partikolari li l-livell ta' harsien tas-saħħa umana għandu jiġi żgurat fid-definizzjoni u l-implementazzjoni tal-politika u l-attivitajiet kollha tal-Unjoni Ewropea.

- 66 Minn dan isegwi li l-għan li huwa intiż sabiex jiżgura provvista adegwata u ta' kwalità ta' prodotti mediċinali għall-popolazzjoni jista' jiġġustifika leġizlazzjoni nazzjonali bħal dik inkwistjoni fil-kawża prinċipali.
- 67 Fit-tielet lok, għandu jiġi eżaminat jekk tali leġizlazzjoni hijiex adatta sabiex tiggarrantixxi dan il-għan.
- 68 F'dan ir-rigward, għandu jiġi rrilevat, l-ewwel nett, li fid-dawl tal-marġni ta' evalwazzjoni mfakkar fil-punt 44 ta' din is-sentenza, il-fatt li Stat Membru jimponi regoli iktar stretti fil-qasam tal-protezzjoni tas-saħħa pubblika minn dawk stabbiliti minn Stat Membru ieħor ma jistax jimplika li dawn ir-regoli huma inkompatibbli mad-dispożizzjonijiet tat-trattat dwar il-libertajiet fundamentali (ara, f'dan is-sens, is-sentenza tal-10 ta' Frar 2009, *Il-Kummissjoni vs L-Italja*, C-110/05, Ġabra p. I-519, punt 65, u l-ġurisprudenza ċċitata).
- 69 Konsegwentement, il-fatt li l-Istati Membri jadottaw regoli differenti f'dan il-qasam, u b'mod iktar partikolari, li wħud fosthom ma jillimitawx in-numru ta' spiżeriji li jistgħu jinfethu fit-territorju nazzjonali filwaqt li oħrajn jillimitaw in-numru ta' tagħhom billi jissuġġettawhom għal regoli ta' pjanifikazzjoni ġeografika ma huwiex determinanti għas-soluzzjoni ta' dawn il-kawżi.
- 70 It-tieni nett, għandu jifakkar li, skont il-ġurisprudenza tal-Qorti tal-Ġustizzja, stabbilimenti u infrastrutturi sanitarji jistgħu jiġu pjanifikati. Din il-pjanifikazzjoni tista' tinkludi awtorizzazzjoni preliminari għall-professjonisti ġodda li jipprovdu l-kura, meta din issir indispensabbli sabiex timla lakuni eventwali fl-aċċess għall-prestazzjonijiet sanitarji u sabiex tevita l-kreazzjoni ta' strutturi inutili, b'mod li jiġi żgurat servizz sanitarju adattat għall-bżonnijiet tal-popolazzjoni, li jkopri t-territorju kollu u li jieħu inkunsiderazzjoni reġjuni li huma ġeografikament iżolati jew b'xi mod ieħor żvantaġġati (ara, b'analogija, is-sentenzi tat-12 ta' Lulju 2001, *Smits u Peerbooms*, C-157/99, Ġabra p. I-5473, punti 76 sa 80; tas-16 ta' Mejju 2006, *Watts*, C-372/04, Ġabra p. I-4325, punti 108 sa 110, kif ukoll *Hartlauer*, iċċitata iktar 'il fuq, punti 51 u 52).

- 71 Din il-konkluzjoni tista' tigi applikata kollha kemm hi għall-professjonisti li joffru servizzi sanitarji fil-qasam tal-farmacija.
- 72 It-tielet nett, għandu jiġi rrilevat li jeżistu agglomerazzjonijiet li jistgħu jiġu kkunsidrati minn hafna spizjara bhala postijiet li jhallu hafna profitt, u, għaldaqstat, iktar attraenti, bhal dawk li jinsabu fiż-żoni urbani. Min-naħa l-oħra, partijiet oħra tat-territorju nazzjonali jistgħu jiġu kkunsidrati inqas attraenti, bhal dawk fiż-żoni rurali, ġeografikament iżolati jew li huma b'xi mod ieħor żvantaġġati.
- 73 F'dawn iċ-ċirkustanzi, ma jistax jiġi eskluż li, fin-nuqqas ta' kwalunkwe leġislazzjoni, l-ispizjara jkkoncentraw lilhom infushom fil-lokalitajiet meqjusa attraenti, b'mod li ċerti lokalitajiet oħrajn inqas attraenti jsofru minn numru mhux biżżejjed ta' spizeriji li jistgħu jiżguraw servizz farmaċewtiku adegwat u ta' kwalità.
- 74 Ir-raba' nett, għandu jitfakkar li, meta jkun hemm incertezzi fir-rigward tal-eżistenza jew tal-importanza ta' riskji għas-saħħa pubblika, l-Istat Membru għandu jkun jista' jiehu miżuri ta' protezzjoni mingħajr ma jkollu għalfejn jistenna sa meta r-realtà ta' dawn ir-riskji tkun evidenti (sentenza ċċitata iktar 'il fuq Apothekekammer des Saarlandes *et*, iċċitata iktar 'il fuq, punt 30).
- 75 F'dawn iċ-ċirkustanzi, Stat Membru jista' jqis li jeżisti riskju ta' nuqqas ta' spizeriji f'ċerti partijiet tat-territorju tiegħu, u, għaldaqstant, ta' nuqqas ta' provvista adegwata u ta' kwalità ta' prodotti mediċinali.
- 76 Isegwi li fid-dawl ta' dan ir-riskju, Stat Membru jista' jadotta leġislazzjoni li tipprovdi li tista' tinfetaħ biss spizerija waħda għal ċertu numru ta' residenti (ara l-punt 57 ta' din is-sentenza).

- 77 Fil-fatt, tali kundizzjoni jista' jkollha l-effett li tidderiegi l-ftuħ ta' spiżeriji lejn partijiet tat-territorju nazzjonali fejn l-aċċess għas-servizz farmaċewtiku huwa nieqes peress li, billi tipprojbixxi l-ispizjara milli jistabbilixxu ruħhom fiż-żoni fejn diġà jkun hemm numru biżżejjed ta' spiżeriji, hija b'hekk tistidinhom jistabbilixxu ruħhom fiż-żoni fejn hemm nuqqas ta' spiżeriji.
- 78 Minn dan isegwi li l-imsemmija kundizzjoni tista' tqassam l-ispizjeriji b'mod ekwilibrat fit-territorju nazzjonali, li b'hekk jiġi żgurat għall-popolazzjoni kollha aċċess xieraq għas-servizz farmaċewtiku, u, għalhekk, li tiżdied l-adeqwatezza u l-kwalità tal-provvista ta' prodotti mediċinali għall-popolazzjoni.
- 79 Sussegwentement, għandu jiġi rrilevat li l-unika kundizzjoni marbuta mal-porzjonijiet ta' popolazzjoni tirriskja li ma tippermettix li tiġi evitata konċentrazzjoni ta' spiżeriji, fi hdan zona ġeografika partikolari skont din il-kundizzjoni, f'ċerti lokalitajiet attraenti ta' din iż-żona. Tali konċentrazzjoni ta' spiżeriji tista' twassal għall-holqien ta' strutturi inutli, filwaqt li partijiet oħra tal-istess zona jistgħu jsofru nuqqas ta' spiżeriji.
- 80 F'dawn iċ-ċirkustanzi, huwa permess li Stat Membru jimplementa kundizzjonijiet addizzjonali intiżi sabiex ma jhallux din il-konċentrazzjoni, billi jadotta kundizzjoni bħal dik fil-kawża prinċipali, li timponi distanzi minimi bejn l-ispizjeriji.
- 81 Fil-fatt, din il-kundizzjoni tippermetti li tiġi evitata tali konċentrazzjoni minhabba n-natura tagħha stess, u b'hekk tista' tqassam l-ispizjeriji b'mod iktar ekwilibrat fi hdan zona ġeografika partikolari.

- 82 Konsegwentement, il-kundizzjoni marbuta mad-distanza minima żżid ukoll iċ-ċertezza tal-pazjenti li huma għandhom spiżerija viċin, u, għalhekk, li għandhom aċċess faċli u rapidu għal servizz farmaċewtiku xieraq.
- 83 Tali kundizzjonijiet ta' aċċess jistgħu jiġu kkunsidrati neċessarji iktar u iktar peress li, minn naħa, l-użu tal-prodotti mediċinali jista' jsir urġenti u li, min-naħa l-oħra, il-klijentela tal-ispizeriji tinkludi persuni b'mobilità nieqsa, bħall-persuni anzjani jew morda serjament.
- 84 Għalhekk, il-kundizzjoni marbuta mad-distanza minima hija komplementari għal dik marbuta mal-porzjonijiet tal-popolazzjoni, u, għaldaqstant, tista' tgħin sabiex jitwettaq l-għan intiż għat-tqassim tal-ispizeriji b'mod ekwilibrat fit-territorju nazzjonali, u b'hekk ikun żgurat għall-popolazzjoni kollha aċċess xieraq għas-servizz farmaċewtiku, u, b'hekk, tiżdied l-adegwatezza u l-kwalità tal-provvista ta' prodotti mediċinali għall-popolazzjoni.
- 85 Fl-aħħar nett, għandu jiġi rrilevat li t-tfittxija li jintlaħaq l-għan intiż miż-żewġ kundizzjonijiet imsemmija iktar 'il fuq hija msaħħa permezz ta' ċerti kriterji li japplikaw, skont id-Digriet 72/2001, matul il-fażi ta' selezzjoni tal-proprjetarji ta' spiżeriji godda.
- 86 Fil-fatt, skont il-punt 7(b) tal-Anness ta' dan id-digriet, fil-każ ta' ugwaljanza li tirriżulta mill-applikazzjoni tal-iskala tal-kwalifiki li biha l-proprjetarji tal-ispizeriji l-godda jintagħzlu, l-awtorizzazzjonijiet jingħataw skont ordni li jagħti priorità, wara l-kategoriji ta' spiżjara li jinsabu fl-imsemmi punt 7(a), lill-ispizjara li kienu proprjetarji ta' spiżeriji li jinsabu f'żoni jew municiċipalitajiet fejn il-popolazzjoni hija inqas minn 2 800 resident.

- 87 Fid-dawl tal-fatt li ż-żoni ġeografici li l-popolazzjoni tagħhom hija inqas minn 2800 resident huma ġeneralment żoni kkunsidrati mill-ispizjara bħala inqas attraenti (ara l-punt 72 ta' din is-sentenza), l-imsemmija kundizzjoni tal-ġhoti tal-awtorizzazzjoni hija intiża sabiex tinkoraġġixxi lill-ispizjara jinstallaw irwiehhom f'dawn iż-żoni bil-ħsieb li jiġu rrikompensati ulterjorament meta jingħataw l-awtorizzazzjonijiet għall-ftuħ ta' spizeriji godda.
- 88 Għaldaqstant, ir-rikorrenti fil-kawża prinċipali u l-Plataforma para la Libre Apertura de Farmacias isostnu li l-iskema inkwistjoni fil-kawża prinċipali ma tistax tiġi kkunsidrata li tista' tilhaq dan il-għan invokat peress li għandha l-konsegwenza li ċerti spizjara jiġu mcaħħda minn kull aċċess għal attività professjonali indipendenti filwaqt li l-ispizjara stabbiliti fuq is-suq jibbenefikaw minn profitti sproporzjonati.
- 89 Tali argument ma jistax jintlaqa'.
- 90 Fil-fatt, l-ewwel nett għandu jiġi rrilevat li l-libertà ta' stabbiliment tal-operaturi ekonomiċi għandha tiġi bbilanċjata mal-obbligi tal-protezzjoni tas-saħħa pubblika u li l-gravità tal-għanijiet intiżi f'dan il-qasam tista' tiġġustifika restrizzjonijiet li għandhom konsegwenzi negattivi, anki kunsiderevoli, għal ċerti operaturi (ara, f'dan is-sens, is-sentenza tas-17 ta' Lulju 1997, Affish, C-183/95, Ġabra p. I-4315, punti 42 u 43).
- 91 Sussegwentement, mill-proċess jirrizulta li l-awtoritajiet kompetenti jorganizzaw tal-anqas darba f'sena proċedura intiża sabiex jingħataw awtorizzazzjonijiet ta' stabbiliment ta' spizeriji godda skont l-evoluzzjoni demografika. Għalhekk, b'deċiżjoni tal-14 ta' Ġunju 2002, il-Komunità Awtonoma ta' Asturias bdiet proċedura intiża għall-ġhoti ta' awtorizzazzjonijiet għall-ftuħ ta' 24 spizerija ġdida fit-territorju tagħha sa mis-sena 2002.

- 92 Fl-aħħar nett, skont il-punt 4 tal-Anness tad-Digriet 72/2001, la l-esperjenza professjonali bhala spizjar proprjetarju jew koproprietarju ta' spizerija u lanqas l-ebda kategorija oħra ta' kwalifiki ma tittiehed inkunsiderazzjoni meta wahda jew l-oħra tkun serviet precedentement sabiex tinkiseb awtorizzazzjoni ta' ftuh. Bl-istess mod, il-punt 7(a) ta' dan l-istess anness jstabbilixxi li, fil-każ ta' riżultat ugwali skont l-iskala, l-awtorizzazzjonijiet għandhom jingħataw skont ordni li tagħti priorità lill-ispizjara li ma kinux proprjetarji ta' spizerija.
- 93 B'dawn il-kriterji, tali leġizlazzjoni nazzjonali tiffavorixxi, fil-konsegwenzi tagħha, lill-ispizjara li jkun għadhom ma kisbux awtorizzazzjoni ta' stabbilment, u, għaldaqstant, hija intiza sabiex tiggarrantixxi lil iktar spizjara l-aċċess għall-attività professjonali indipendenti.
- 94 Minkejja li minn dak li ntqal qabel jirriżulta li leġizlazzjoni bħal dik inkwistjoni fil-kawża prinċipali hija bhala prinċipju adatta għall-għan intiz sabiex jiżgura provvista adegwata u ta' kwalità ta' prodotti mediċinali lill-popolazzjoni, xorta jibqa' l-fatt li l-mod kif din il-leġizlazzjoni ssegwi l-imsemmi għan ma jkunx inkoerenti. Fil-fatt, skont il-gurisprudenza tal-Qorti tal-Gustizzja r-regoli differenti kif ukoll il-leġizlazzjoni nazzjonali fl-intier tagħha, hija adattata sabiex tiggarrantixxi l-kisba ta' għan invokat biss jekk din b'mod ġenwin tipprovdi sabiex dan l-għan jintlaħaq b'mod koerenti u sistematiku (ara, f'dan is-sens, is-sentenzi iċċitati iktar 'il fuq, Hartlauer, punt 55 kif ukoll Apothekerkammer des Saarlandes *et*, punt 42).
- 95 Għalhekk, għandu jiġi eżaminat jekk id-Digriet 72/2001 jipprovax isegwi b'mod koerenti u sistematiku l-għan li tiġi żgurata provvista adegwata u ta' kwalità ta' prodotti mediċinali lill-popolazzjoni meta jstabbilixxi n-numru minimu ta' residenti għal kull spizerija, bhala regola, għal 2 800 jew 2000, u d-distanza minima bejn l-ispizeriji, bhala regola, għal 250 metru. F'dan ir-rigward, għandha tittiehed ukoll inkunsiderazzjoni l-liġi 16/1997, peress li d-Digriet 72/2001 jimplementa din il-liġi.

- 96 Dwar dan il-punt, għandu jiġi kkonstatat li ż-żewġ kundizzjonijiet previsti minn dan id-digriet — applikabbli għat-territorju kollu kkonċernat — għandhom jiżguraw provvista adegwata u ta' kwalità ta' mediċinali għall-popolazzjoni abbażi ta' indikazzjonijiet ta' natura fissa li jieħdu neċessarjament inkunsiderazzjoni tal-elementi demografiċi ordinarji, ikkunsidrati bħala medji. Minn dan isegwi li l-applikazzjoni uniformi tal-kundizzjonijiet hekk maħsuba turriskja li ma tiżgurax aċċess xieraq għas-servizz farmaċewtiku f'żoni li għandhom ċerti partikolaritajiet demografiċi.
- 97 Dan jista' jkun il-każ, l-ewwel nett, f'ċerti żoni rurali li l-popolazzjoni tagħhom ġeneralment hija mxerrda u iżgħar. Din il-partikolarità jista' jkollha l-effett li, minkejja li l-kundizzjoni tan-numru minimu ta' 2800 resident tiġi dejjem applikata, ċerti residenti affettwati jsibu ruhhom barra mill-portata lokali raġonevoli ta' spiżerija, u b'hekk ikunu mċaħħda minn aċċess xieraq għal servizz farmaċewtiku.
- 98 F'dan ir-rigward, għandu jiġi rrilevat li l-leġiżlazzjoni nazzjonali tipprovdi ċerti miżuri ta' aġġustament li jippermettu li jittaffew il-konsegwenzi tal-applikazzjoni tar-regola bażi ta' 2800 resident. Fil-fatt, skont it-tieni paragrafu tal-Artikolu 2(3) tal-liġi 16/1997, il-komunitajiet awtonomi jistgħu jistabbilixxu porzjonijiet ta' popolazzjoni iżgħar minn 2800 resident għal kull spiżerija għaž-żoni rurali, turistiċi, fil-muntanja jew għaž-żoni fejn, minhabba l-karatteristiċi ġeografiċi, demografiċi jew sanitarji tagħhom, l-applikazzjoni tal-kriterji generali ma tippermettix li jiġi żgurat servizz farmaċewtiku, u tagħmel spiżerija li tinsab f'tali zona partikolari iktar aċċessibbli għall-porzjon tal-popolazzjoni li tinsab madwaru.
- 99 It-tieni nett, jirriżulta li applikazzjoni stretta tal-kundizzjoni l-oħra tad-Digriet 72/2001, dwar id-distanza minima bejn l-ispizeriji, turriskja li ma tiżgurax aċċess xieraq għas-servizz farmaċewtiku f'ċerti żoni ġeografiċi b'konċentrazzjoni demografika qawwija. Fil-fatt, f'dawn iż-żoni, id-densità tal-popolazzjoni madwar spiżerija tista' nettament taqbeż in-numru ta' residenti stabbilit b'mod fiss. F'dawn iċ-ċirkustanzi speċifiċi, l-applikazzjoni tal-kundizzjoni tad-distanza minima ta' 250 metru bejn l-ispizeriji turriskja li twassal għal sitwazzjoni fejn il-perimetru

previst għal spizerija waħda jkun jinkludi iktar minn 2 800 resident — anki iktar minn 4 000 resident fl-ipotezi msemija fl-Artikolu 2(3) tal-liġi 16/1997. Għaldaqstant, ma jistax jiġi eskluż li r-residenti taż-żoni hekk ikkaratterizzati, minhabba l-applikazzjoni stretta tar-regola dwar id-distanza minima, jistgħu jsibu diffikultajiet sabiex jaslu għal spizerija f'kundizzjonijiet li jippermettu li jiġi żgurat servizz farmaċewtiku xieraq.

- 100 Għalhekk, anki f'tali każ, dawn il-konsegwenzi jistgħu jittaffew bil-mizura ta' flessibbiltà prevista fl-Artikolu 2(4) tal-liġi 16/1997 li ttiprovdi li minkejja li d-distanza minima bejn l-ispizeriji hija stabbilita "bħala regola" għal 250 metru, il-komunitajiet awtonomi jistgħu jawtorizzaw, minhabba l-konċentrazzjoni tal-popolazzjoni, distanza iżgħar bejn l-ispizeriji, u b'hekk iżidu n-numru ta' spizeriji disponibbli fiż-żoni b'konċentrazzjoni kbira ta' popolazzjoni.
- 101 F'dan ir-rigward, għandu jiġi rrilevat li, sabiex jintlaħaq l-għan li jiġi żgurat servizz farmaċewtiku xieraq b'mod koerenti u sistematiku, fil-każ bħal dak deskritt fil-punt 99 ta' din is-sentenza, l-awtoritajiet kompetenti jistgħu anki jaslu sabiex jinterpretaw ir-regola ġenerali bħala regola li tippermetti li tingħata awtorizzazzjoni għall-ftuħ ta' spizerija f'distanza inqas minn 250 metru mhux biss f'każijiet kompletament eċċezzjonali, imma kull darba li l-applikazzjoni stretta tar-regola ġenerali tal-250 metru tirriskja li ma tiżgurax aċċess xieraq għas-servizz farmaċewtiku f'ċerti żoni ġeografici b'konċentrazzjoni demografika qawwija.
- 102 F'dawn iċ-ċirkustanzi, hija l-qorti tar-rinviju li għandha tivverifika jekk l-awtoritajiet kompetenti jużawx, fis-sens spjegat fil-punti 98, 100 u 101 ta' din is-sentenza, il-possibbiltà offerta minn tali dispożizzjonijiet f'kull zona ġeografika li għandha karatteristiċi demografici partikolari fejn l-applikazzjoni stretta tar-regoli bażiċi ta' 2 800 resident u ta' 250 metru tirriskja li tfixkel il-ftuħ ta' numru biżżejjed ta' spizeriji li jistgħu jiżguraw servizz farmaċetiku xieraq.

- 103 Fid-dawl ta' dak kollu li ntqal, għandu jiġi kkonstatat li, b'rizerva għall-kunsiderazzjonijiet stabbiliti fil-punti 94 sa 100 ta' din is-sentenza, il-legiżlazzjoni inkwistjoni fil-kawża prinċipali hija adatta sabiex jintlaħaq l-għan intiż.
- 104 Ir-raba' nett, jibqa' li jiġi eżaminat jekk ir-restrizzjoni għal-libertà ta' stabbiliment tmurx lil hinn minn dak li huwa neċessarju sabiex jintlaħaq l-għan intiż, jiġifieri jekk jeżistux miżuri inqas minatorji sabiex jintlaħaq.
- 105 Dwar dan il-punt, ir-rikorrenti fil-kawża prinċipali, il-Plataforma para la Libre Apertura de Farmacias u l-Kummissjoni Ewropea jsostnu li huwa biżżejjed li jiġu stabbiliti regoli li jistabbilixxu numru minimu ta' spizeriji fiż-żoni ġeografici determinati (iktar 'il quddiem is-“sistema ‘*a minima*”). B'dan il-mod, l-ebda ftuħ ta' spizerija ġdida ma jista' jiġi awtorizzat — bħas-sistema attwali — fiż-żoni fejn diġà hemm numru biżżejjed ta' spizeriji, u dan sakemm kull waħda miż-żoni ġeografici stabbiliti jkollha n-numru minimu meħtieġ ta' spizeriji. Għaldaqstant, il-ftuħ ta' spizeriji godda jista' jsir mill-mument fejn kull waħda minn dawn iż-żoni jkollha dan in-numru minimu ta' spizeriji.
- 106 F'dan ir-rigward, għandu jiġi rrilevat li, fir-rigward tal-margni ta' evalwazzjoni li għandhom l-Istati Membri fil-qasam tal-protezzjoni tas-saħħa pubblika, imsemmija fil-punt 44 ta' din is-sentenza, Stat Membru jista' jqis li s-sistema “*a minima*” ma tippermettix li jintlaħaq — bl-istess effikaċa bħas-sistema attwali — l-għan intiż sabiex jiżgura provvista garantita u ta' kwalità ta' prodotti mediċinali fiż-żoni l-inqas imfittxija.
- 107 L-ewwel nett, għandu jifakkar li, fis-sistema attwali, il-fattur li jhegġeġ lill-ispizjara jifthu fiż-żoni neqsin mill-ispizeriji jirriżulta mill-fatt li ma jistgħux jifthu fiż-żoni fejn diġà hemm numru biżżejjed ta' spizeriji, u dan skont kriterju demografiku oġġettiv, jiġifieri sal-mument fejn il-popolazzjoni ta' dawn iż-żoni tizdied iktar mil-limitu stabbilit. Għalhekk, bhala regola, din is-sistema ma thallix għażla oħra għall-ispizjara li jkunu jixtiequ jeżerċitaw attività professjonali indipendenti hliel li joperaw f'żoni fejn

hemm nuqqas ta' spizeriji, fejn il-provvista ta' prodotti mediċinali għall-popolazzjoni hija nieqsa u fejn għalhekk il-ftuħ ta' spizeriji huwa awtorizzat.

- 108 Sussegwentement, għandu jiġi kkonstatat li Stat Membru, bħar-Renju ta' Spanja, jista' legittimament japplika s-sistema ta' tqassim territorjali għal-livell reġjonali, jiġifieri li jagħti lir-reġjuni differenti r-responsabbiltà li jorganizzaw it-tqassim tal-ispizeriji bejn iż-żoni ġeografici tat-territorji rispettivi tagħhom.
- 109 Is-sitwazzjoni fid-diversi reġjuni tista' tkun differenti b'mod kunsiderevoli f'dak li jirrigwarda l-ftuħ tal-ispizeriji.
- 110 Iktar preċiżament, huwa possibbli li fi ħdan ċerti reġjuni, jkunu jeżistu zona jew żoni ġeografici fejn in-numru minimu meħtieġ ta' spizjara ma jkunx għadu ntlaħaq. Għalhekk, huwa biss f'dawn iż-żoni fejn hemm nuqqas li tippreżenta ruhha l-possibbiltà tal-ftuħ ta' spizeriji godda.
- 111 Min-naħa l-oħra, fir-rigward ta' reġjuni oħrajn, jista' jkun hemm sitwazzjoni fejn fiż-żoni ġeografici kollha tagħhom jkun diġà hemm in-numru minimu meħtieġ ta' spizeriji, u — fis-sistema alternattiva "a minima" deskritta fil-punt 105 ta' din is-sentenza — it-territorju kollu tagħhom huwa għalhekk miftuħ għall-ftuħ liberu ta' spizeriji, inkluż ukoll iż-żoni l-iktar attraenti. Din is-sitwazzjoni tista' timmina l-għan nazzjonali, kif jirriżulta mil-liġi 16/1997, li jidderiegi l-ispizeriji lejn zona nieqsa minn spizeriji ikun liema jkun ir-reġjun. Fil-fatt, ma jstax jiġi eskluż li l-ispizjara kkonċernati għandhom tendenza jiżdiedu ma' spizjara li jkunu stabbilew irwiehhom fiż-żoni diġà mimlija — u għalhekk miftuħa għall-ftuħ liberu — minflok jikkunsidraw il-ftuħ fiż-żoni nieqsin mill-ispizeriji fir-reġjuni mhux mimlijin.

112 F'dawn iċ-ċirkustanzi, ma jistax jiġi kkunsidrat li l-leġiżlazzjoni inkwistjoni fil-kawża prinċipali tmur lil hinn minn dak li huwa neċessarju sabiex jintlaħaq l-għan intiż.

113 Fid-dawl ta' dak li ntqal, ir-risposta għall-ewwel parti tad-domandi preliminari li saru għandha tkun li l-Artikolu 49 TFUE għandu jiġi interpretat fis-sens li bħala regola ma jipprekludix leġiżlazzjoni nazzjonali, bħal dik inkwistjoni fil-kawża prinċipali, li timponi limiti għall-għoti ta' awtorizzazzjonijiet ta' stabbiliment ta' spizeriji godda li tistabbilixxi li:

— f'kull zona farmaċewtika, għal kull porzjon ta' 2 800 resident, tista' tinholoq biss spizerija waħda;

— spizerija addizzjonali tista' tinfetaħ biss jekk jinqabeż dan il-limitu, u għal kull frazzjoni superjuri għal 2 000 resident, u

— kull spizerija għandha tirrispetta distanza minima meta mqabbla mal-ispizeriji li jeżistu diġà, u li din id-distanza bħala regola hija ta' 250 metru.

114 Għaldaqstant, l-Artikolu 49 TFUE jipprekludi tali leġiżlazzjoni nazzjonali inkwantu r-regoli bażiċi ta' 2 800 resident jew ta' 250 metru jfixklu, f'kull zona ġeografika b'karatteristiċi demografici partikolari, il-ftuħ ta' numru biżżejjed ta' spizeriji li jistgħu jiżguraw servizz farmaċewtiku adattat, li l-qorti nazzjonali għandha tivverifika.

Fuq it-tieni parti tad-domandi preliminari, dwar il-kriterji ta' selezzjoni tal-proprjetarji tal-ispizeriji l-ġodda stabbiliti fil-punti 4, 6 u 7(a) sa (ċ) tal-Anness tad-Digriet 72/2001

- 115 Bit-tieni parti tad-domandi tagħha, il-qorti tar-rinviju tistaqsi, essenzjalment, jekk l-Artikolu 49 TFUE jipprekludix kriterji, bħal dawk stabbiliti fil-punti 4, 6 u 7 (a) sa (ċ) tal-Anness tad-Digriet 72/2001, li bihom jintagħzlu l-proprjetarji tal-ispizeriji l-ġodda.
- 116 F'dak li jikkonċerna l-kriterji previsti fil-punti 4 u 7(a) u (b) ta' dan l-anness, mill-kunsiderazzjonijiet stabbiliti fil-punti 86, 87, 92 u 93 ta' din is-sentenza jirriżulta li dawn jikkontribwixxu, skont l-Artikolu 49 TFUE, għall-implementazzjoni tal-għan ta' interess generali invokat.
- 117 F'dawn iċ-ċirkustanzi jibqa' li jiġi eżaminat jekk l-Artikolu 49 TFUE jipprekludix il-kriterji stabbiliti fil-punti 6 u 7(ċ) tal-imsemmi anness, fid-dawl tal-fatt li dan l-artikolu jehtieg, b'mod partikolari, li l-kriterji applikabbli fil-kuntest ta' sistema ta' awtorizzazzjoni amministrattiva ma jkunux diskriminatorji (ara s-sentenza Hartlauer, iċċitata iktar 'il fuq, punt 64).
- 118 F'dan ir-rigward, għandu jtfakkar li l-prinċipju ta' nondiskriminazzjoni jipprojbixxi mhux biss id-diskriminazzjonijiet diretti jew ċari, ibbażati fuq in-nazzjonalità, iżda wkoll kull forma moħbija ta' diskriminazzjoni li, permezz tal-użu ta' kriterji oħra ta' distinzjoni, effettivament iwasslu għall-istess riżultat (ara s-sentenzi tas-26 ta' Ġunju 2001, Il-Kummissjoni vs L-Italja, C-212/99, Ġabra p. I-4923, punt 24, u tad-19 ta' Marzu 2002, Il-Kummissjoni vs L-Italja, C-224/00, Ġabra p. I-2965, punt 15).

- 119 Għalhekk, sakemm ma hijiex oġġettivament iġġustifikata u proporzjonata mal-għan imfittex, dispożizzjoni ta' dritt nazzjonali għandha tiġi kkunsidrata bħala indirettament diskriminatorja meta hija suxxettibbli, min-natura tagħha stess, li taffettwa iktar liċ-ċittadini ta' Stati Membri oħra milli liċ-ċittadini nazzjonali u li tirriskja, konsegwentement, li tqiegħed fi żvantaġġ iktar partikolarment lil tal-ewwel (sentenza tat-18 ta' Lulju 2007, Hartmann, C-212/05, Ġabra p. I-6303, punt 30).
- 120 F'dan il-każ, il-punt 6 tal-Anness tad-Digriet 72/2001 jistabbilixxi li l-kwalifiki professjonali dwar l-eżerċizzju tal-professjoni miksuba fit-territorju tal-Komunità Awtonoma ta' Asturias jiżiedu b'20%.
- 121 Għalhekk, mill-punt 7(ċ) ta' dan l-istess anness jirriżulta li, fil-każ ta' riżultat ugwali skont l-applikazzjoni tal-iskala, l-awtorizzazzjonijiet għandhom jingħataw skont ordni li jagħti priorità, wara l-kategoriji ta' spizjara imsemmija fl-imsemmi punt 7(a) u (b), lill-ispizjara li eżerċitaw l-attività professjonali tagħhom fil-Komunità Awtonoma ta' Asturias.
- 122 Għalhekk, dawn iż-żewġ kriterji jipprivileġġaw lill-ispizjara fil-proċedura ta' selezzjoni minhabba li jkunu eżerċitaw l-attività tagħhom f'parti mit-territorju nazzjonali. Għaldaqstant, tali kriterju huwa naturalment iktar faċli sabiex jintlaħaq għall-ispizjara nazzjonali li jeżerċitaw l-attività ekonomika tagħhom ħafna drabi fit-territorju nazzjonali tagħhom, milli għall-ispizjara ċittadini ta' Stati Membri oħra, li jeżerċitaw din l-attività ħafna drabi fi Stat Membru ieħor (ara, b'analogija, is-sentenza Hartmann, iċċitata iktar 'il fuq, punt 31).
- 123 Għaldaqstant, il-Consejería de Salud y Servicios Sanitarios u l-Principado de Asturias isostnu li d-differenza fit-trattament tista' tiġi ġġustifikata min-neċessità li jinżamm livell ta' kwalità tas-servizz farmaċewtiku, fid-dawl tal-fatt li dan il-livell jitbaxxa jekk l-ispizjara li jifthu ma jkunux kapaċi li jipprovdu s-servizz farmaċewtiku. Tali operabbiltà immedjata tal-ispizjara tirrikjedi, b'mod partikolari, li jkunu jafu l-programmi ta' saħħa previsti mill-amministrazzjoni reġjonali, kif ukoll il-funzjonament tal-ispizeriji f'dan ir-reġjun.

- 124 Tali argument ma jistax jintlaqa' peress li l-Artikolu 1(1) u (2) tad-Direttiva 85/432 u l-Artikolu 45(2)(e) u (g) tad-Direttiva 2005/36 jehtiegu li l-proprjetarji ta' kwalifika universitarja fil-farmacija jkunu jistghu jaçcedu għall-attivitajiet ta' preparazzjoni, ta' kontroll, ta' hażna u ta' distribuzzjoni tal-prodotti mediċinali fl-ispizeriji miftuha għall-pubbliku kif ukoll għall-attivitajiet ta' għoti ta' informazzjoni u ta' pariri dwar il-prodotti mediċinali. F'dawn iċ-ċirkustanzi, l-eżiġenzi msemmija fil-punt preċedenti ma jistgħux jiġu invokati sabiex jiġġustifikaw trattament mhux ugwali bħal dak fil-każ inkwistjoni fil-kawża prinċipali.
- 125 Fid-dawl ta' dak li ntqal, ir-risposta għat-tieni parti tad-domandi preliminari għandha tkun li l-Artikolu 49 TFUE, moqri flimkien mal-Artikolu 1(1) u (2) tad-Direttiva 85/432 u l-Artikolu 45(2)(e) u (g) tad-Direttiva 2005/36, għandu jiġi interpretat fis-sens li jipprekludi kriterji, bħal dawk stabbiliti fil-punti 6 u 7(ċ) tal-Anness tad-Digriet 72/2001, li bihom jintagħzlu l-proprjetarji tal-ispizeriji l-godda.

Fuq l-ispejjeż

- 126 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Gustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeciedi:

1) L-Artikolu 49 TFUE għandu jiġi interpretat fis-sens li bħala regola ma jipprekludix, leġiżlazzjoni nazzjonali, bħal dik inkwistjoni fil-kawża prinċipali, li timponi limiti għall-ghoti ta' awtorizzazzjonijiet ta' stabbiliment ta' spizeriji godda li tistabbilixxi li

— f'kull zona farmaċewtika, għal kull porzjon ta' 2 800 resident, tista' tinholoq biss spizerija waħda;

— spizerija addizzjonali tista' tinfetah biss jekk jinqabez dan il-limitu, u għal kull frazzjoni superjuri għal 2 000 resident, u

— kull spizerija għandha tirrispetta distanza minima meta mqabbla mal-ispizeriji li jeżistu diġà, u li din id-distanza bħala regola hija ta' 250 metru.

Għaldaqstant, l-Artikolu 49 TFUE jipprekludi tali leġiżlazzjoni nazzjonali inkwantu r-regoli bażiċi ta' 2 800 resident jew ta' 250 metru jfixklu, f'kull zona ġeografika b'karatteristiċi demografiki partikolari, il-ftuħ ta' numru biżżejjed ta' spizeriji li jistgħu jiżguraw servizz farmaċewtiku adattat, li l-qorti nazzjonali għandha tivverifika.

- 2) L-Artikolu 49 TFUE, moqri flimkien mal-Artikolu 1(1) u (2) tad-Direttiva tal-Kunsill 85/432/KEE, tas-16 ta' Settembru 1985, li tikkonċerna l-koordinazzjoni ta' dispożizzjonijiet stabbiliti bil-liġi, b'regolamenti jew b'azzjoni amministrattiva fir-rigward ta' ċerti attivitajiet fil-qasam tal-farmaċija u l-Artikolu 45(2)(e) u (g) tad-Direttiva 2005/36/KE tal-Parlament Ewropew u tal-Kunsill, tas-7 ta' Settembru 2005, dwar ir-Rikonossiment ta' Kwalifiki Professjonali għandu jiġi interpretat fis-sens li jipprekludi kriterji, bħal dawk stabbiliti fil-punti 6 u 7(ċ) tal-Anness tad-Digriet 72/2001, li jirregola l-ispizeriji u s-servizzi ta' spizerija fil-Prinċipat ta' Asturias (Decreto 72/2001 regulador de las oficinas de farmacia y botiquines en el Principado de Asturias), tad-19 ta' Lulju 2001, li bihom jintgħażlu l-proprjetarji tal-ispizeriji l-godda.

Firem